

طلحہ بن عبید اللہ رضی اللہ عنہ

[”نقطہ نظر“ کا یہ کالم مختلف اصحاب فکر کی نگارشات کے لیے مختص ہے۔ اس میں شائع ہونے والے مضامین سے ادارے کا متفق ہونا ضروری نہیں ہے۔]

(۱)

سیدنا طلحہ کے والد کا نام عبید اللہ تھا۔ عثمان ابن کے دادا اور عمرو بن کعب پڑدادا تھے، چھٹے جد تیم بن مرہ کے نام پر ان کا قبیلہ بنو تیم کہلاتا ہے۔ ساتویں پشت مرہ بن کعب پر طلحہ کا شجرہ آنحضرت صلی اللہ علیہ وسلم کے نسب سے جا ملتا ہے۔ مرہ آپ کے بھی ساتویں جد تھے۔ یمن کے علا بن حضری کی بہن صعہ بنت عبداللہ حضری (بنت حضری) طلحہ کی والدہ اور عاتکہ بنت وہب نانی تھیں۔ طلحہ کے پڑنانا وہب بن عبدایام جاہلیت میں رفاہہ کے انچارج تھے۔ قریش کے تمام افراد حسب استطاعت مالی تعاون کر کے ایک بڑا فنڈ جمع کرتے جسے حاجیوں کی مہمان نوازی کے لیے اونٹ کا گوشت اور غلہ خریدنے میں صرف کیا جاتا اور نبیذ میں ڈالنے کے لیے کشمش لی جاتی۔ اسے رفاہہ کہا جاتا، بنو ہاشم رفاہہ و سقیہ (حاجیوں کو پانی پلانا) کے مستقل ذمہ دار تھے۔ طلحہ کی کنیت ابو محمد تھی۔

زمانہ جاہلیت میں طلحہ بن عبید اللہ تجارت کی غرض سے بصری گئے، وہ وہاں کے بازار میں پھر رہے تھے کہ معلوم ہوا، ایک عیسائی راہب اپنی خانقاہ میں آوازیں لگا رہا ہے، ان لوگوں سے جو گزشتہ ایام حج میں مکہ میں تھے پوچھو، کیا ان میں کوئی حرم کا باشندہ ہے؟ طلحہ نے کہا، ہاں! میں ہوں۔ راہب نے پوچھا، کیا احمد کا ظہور ہو گیا ہے؟ انہوں نے پوچھا، کون احمد؟ اس نے کہا، عبداللہ بن عبدالمطلب کے بیٹے جو اللہ کے آخری نبی ہیں اور اسی مہینے میں آنے والے ہیں۔

وہ حرم مکہ میں پیدا ہوں گے اور کھجوروں اور سیاہ پتھروں والی زمین شور (یثرب) کی طرف ہجرت کر جائیں گے۔ تمہیں ان کے پاس فوراً پہنچنا چاہیے۔ راہب کی نصیحت طلحہ کے دل میں گھر کر گئی، وہ فوراً مکہ پہنچے اور لوگوں سے پوچھا، کیا کوئی نیا واقعہ ہوا ہے؟ انہیں بتایا گیا، محمد بن عبد اللہ نے نبی ہونے کا دعویٰ کیا ہے اور ابوبکر بن ابوقحافہ نے ان کی اتباع کر لی ہے۔ وہ سیدنا ابوبکر کے پاس آئے تو انہوں نے مشورہ دیا، تم بھی چل کر ان کی پیروی اختیار کر لو کیونکہ وہ حق کی دعوت دیتے ہیں۔ جب طلحہ نے راہب کی پیشین گوئی سنا لی تو ابوبکرؓ انہیں رسول اللہ صلی اللہ علیہ وسلم کے پاس لے گئے۔ آپ نے قرآن سنایا اور اسلام کا حق ہونا بتایا تو طلحہؓ نے اسلام قبول کر لیا۔ طلحہؓ نے راہب کی پیش گفتاری سنا لی تو آنحضرت نے مسرت کا اظہار فرمایا۔ نوفل بن خویلد نے جو ایام جاہلیت میں شیر قریش کہلاتا تھا اور جنگ بدر میں حضرت علیؓ کے ہاتھوں جہنم واصل ہوا، نے اسلام لانے کی پاداش میں ابوبکرؓ اور طلحہؓ کو پکڑ کر ایک ہی رسی سے باندھ دیا۔ ابوبکرؓ و طلحہؓ بنو تیم سے تعلق رکھتے تھے جب کہ نوفل بن عبدی سے تھا پھر بھی بنو تیم نے اپنے اہل قبیلہ کی مدد کی۔ اس کی وجہ نوفل کے دبدبے کے ساتھ ان کی اپنی اسلام دشمنی بھی تھی۔ ایک رسی میں باندھے جانے کی وجہ سے ابوبکرؓ و طلحہؓ قرنین (دو ہم نشین) کہلانے لگے۔ عثمانؓ بن عفان، زبیرؓ بن عوام، عبد الرحمنؓ بن عوف اور سعدؓ بن ابی وقاص بھی ان سابقین میں شامل ہیں جو اسی دنوں حضرت ابوبکرؓ کی دعوت پر مشرف بہ اسلام ہوئے۔

طلحہؓ بن عبد اللہ ان دس صحابہؓ (عشرہ مبشرہ) میں سے ایک جنہیں رسول اللہ صلی اللہ علیہ وسلم نے ان کی زندگی ہی میں جنت کی بشارت دے دی تھی۔ آپؐ نے ارشاد فرمایا، ”ابوبکرؓ جنت میں جائیں گے، عمرؓ جنت میں ہوں گے، عثمانؓ جنتی ہیں، علیؓ جنت میں جائیں گے، طلحہؓ اہل جنت میں سے ہیں، زبیرؓ جنتی ہیں، عبد الرحمنؓ بن عوف جنت میں جائیں گے، سعدؓ جنت میں ہوں گے، سعید جنتی ہیں اور ابو عبیدہؓ بن جراح کا حسن انجام جنتیوں کے ساتھ ہو گا۔“ عشرہ مبشرہ میں سے چار سعدؓ، طلحہؓ، زبیرؓ اور علیؓ ہم عمر تھے۔ ایک بار رسول اللہ صلی اللہ علیہ وسلم حرا کے پہاڑ پر تھے کہ وہ ہلنے لگا۔ آپؐ نے فرمایا، حرا ساکن ہو جا، تم پر ایک نبی، صدیق اور شہید کے علاوہ کوئی نہیں۔ تب ابوبکرؓ، عمرؓ، عثمانؓ، علیؓ، طلحہؓ، زبیرؓ اور سعدؓ آپ کے ساتھ تھے۔ جاہل بن عبد اللہ روایت کرتے ہیں، میں نے رسول اللہ صلی اللہ علیہ وسلم کو فرماتے سنا، جو شخص زمین پر چلتے پھرتے شہید کو دیکھنا پسند کرتا ہے، طلحہؓ بن عبد اللہ کو دیکھ لے۔

آنحضرت صلی اللہ علیہ وسلم اپنے سفر ہجرت میں خزار سے مدینہ کی طرف جا رہے تھے کہ آپ کی ملاقات طلحہؓ بن عبد اللہ سے ہوئی جو تجارتی قافلہ لے کر شام سے آرہے تھے۔ طلحہؓ نے آپ اور ابوبکرؓ کو شامی کپڑوں کا تحفہ دیا اور بتایا، مدینہ کے مسلمان شدت سے آپ کا انتظار کر رہے ہیں۔ وہ مکہ پہنچے تو سفر مدینہ میں آنحضرت صلی اللہ علیہ وسلم اور

ابوبکرؓ کی راہ نمائی کرنے والا مشرک گائیڈ عبداللہ بن ارقط بھی وہاں پہنچ چکا تھا۔ اس نے عبداللہ بن ابوبکر کو مدینہ کے حالات بتائے تو انھوں نے بھی روانگی کا ارادہ کر لیا۔ طلحہؓ نے اپنے کام نمٹا لیے اور ہجرت کا عزم کیا تو عبداللہؓ سیدہ عائشہؓ کی والدہ ام رومانؓ اور ابوبکرؓ کے باقی اہل خانہ انھی کے ساتھ مدینہ آئے۔ مدینہ پہنچ کر طلحہؓ نے اسعد بن زرارہ (دوسری روایت: خبیب بن اساف) کے ہاں قیام کیا۔ تب نبی اکرم صلی اللہ علیہ وسلم نے کعب بن مالک یا ابویوب انصاری کو طلحہ کا انصاری بھائی قرار دیا۔ آپ نے گھر بنانے کے لیے طلحہ کو جگہ بھی عنایت فرمائی۔

۲ھ میں ابوسفیان کی قیادت میں قریش میں قافلہ تجارت کی غرض سے شام گیا، اسے مدینہ سے گزر کر مکہ واپس جانا تھا۔ نبی صلی اللہ علیہ وسلم اس قافلے سے تعرض کر کے قریش کو احساس دلانا چاہتے تھے کہ جزیرہ عرب کی نئی اسلامی قوت کو تسلیم کیے بغیر وہ اپنا سفر مامون نہیں رکھ سکتے۔ آپ کا ارادہ تھا کہ صحابہؓ کی ایک جماعت لے کر مدینہ سے نکلیں تاہم، اپنے پروگرام سے ۱۰ روز قبل آپ نے طلحہ بن عبید اللہ اور سعید بن زید کو قافلے کے بارے میں معلومات حاصل کرنے کے لیے بھیجا۔ یہ دونوں مدینہ سے نکل کر (مدینہ سے شام کے راستے پر واقع مقام) حوراپنچہ اور قافلے کے گزرنے تک وہیں مقیم رہے۔ اسی اثنا میں آپ کو کاروان کی آمد کی خبر مل گئی اور آپ ۸ رمضان ۲ھ کو صحابہؓ کی ایک مختصر فوج لے کر مدینہ سے نکل پڑے۔ قریش کے قافلے نے تعاقب سے بچنے کے لیے مسلسل دن رات تیز سفر شروع کر دیا اور ساحل کے ساتھ ساتھ چلتے مکہ واپس پہنچ گیا۔ ادھر طلحہ اور سعید جنھیں آپ کی روانگی کا علم نہ تھا، آپ کو اطلاع کرنے کے لیے مدینہ لوٹے۔ جس روز وہ شہر میں پہنچے، رسول اللہ صلی اللہ علیہ وسلم ۳۱۳ جان نثار صحابہ کے ساتھ بدر کے میدان میں مشرکین کے اس لشکر سے برسرا پیکار تھے جو ابوسفیان کی دعوت پر مکہ سے آیا تھا اور جس میں قریش نے اپنے جگر کے ٹکڑے (بزبان نبوی: افلاذ کبدہا) شامل کر دیے تھے۔ دونوں اصحاب مدینہ سے پھر نکلے، تربان کے مقام پر ان کی نبی صلی اللہ علیہ وسلم سے ملاقات ہوئی، آپ بدر سے واپس آرہے تھے۔ طلحہ اور سعید اپنی اس مہم کی وجہ سے جنگ بدر میں شامل نہ ہو سکے جو رسالت مآب صلی اللہ علیہ وسلم کی طرف سے انھیں سوچی گئی تھی اس لیے آپ نے انھیں مال غنیمت میں سے اسی طرح پورا حصہ عطا فرمایا جیسے اس جنگ میں شریک اصحاب کو ملا تھا۔ اگر اس ضمن کی دوسری روایت درست ہوتی کہ طلحہ اپنے طور پر سفر تجارت کے لیے شام کو گئے ہوئے تھے تو غالب گمان ہے کہ نبی صلی اللہ علیہ وسلم غنیمت میں سے ان کا حصہ نہ نکالتے۔

جنگ احد کی ابتدا میں مسلمانوں کو شکست ہوئی تو رسول اللہ صلی اللہ علیہ وسلم کے ساتھ محض ۷ انصاری اور ۲ مہاجر (قریشی) صحابہ (دوسری روایت ۱۱ صحابہ) رہ گئے۔ تب مشرکین آپ پر حملہ آور ہوئے تو آپ نے فرمایا،

جوان سے ہمارا دفاع کرے گا سے جنت ملے گی۔ ایک انصاری آگے بڑھ کر لڑا اور شہید ہو گیا۔ کفار اور بڑھے تو آپ نے یہی ارشاد فرمایا پھر ایک انصاری بڑھا اور شہادت پائی۔ اس طرح ساتوں انصاریوں نے جام شہادت نوش کیا۔ ۲ قریشی صحابہ کی وضاحت صحیحین کی اس روایت سے ہوتی ہے، ”ایک وقت ایسا آیا کہ طلحہؓ اور سعد بن ابی وقاص کے علاوہ آپ کے پاس کوئی نہ رہا۔“ اس وقت طلحہؓ نے موت تک آپ کا ساتھ دینے کی بیعت کی۔ ابن عباس فرماتے ہیں، ابو بکرؓ، عمرؓ، زبیرؓ، سعدؓ، پہلؓ اور ابو دجانہؓ نے بھی ایسی بیعت کی۔ اس جنگ میں عقبہ بن ابی وقاص نے پتھر مار کر نبی اکرم کے سامنے کانچا دانت (lower right incisor) شہید کر دیا، آپ کا ہونٹ بھی پھٹ گیا۔ دوسری روایت کے مطابق آپ کے سامنے کے ۲ دانت (incisors) شہید ہوئے۔ عبداللہ زہری نے پیشانی پر ضرب لگائی اور ابن قتمہ حارثی نے آپ کے ناک اور رخسار کو شدید زخمی کر دیا۔ آپ اس گڑھے میں گر گئے جو ایک بد بخت مشرک ابو عامر نے میدان جنگ میں حریف مسلمانوں کے لیے کھود رکھے تھے۔ علیؓ نے آپ کا ہاتھ تھاما اور طلحہؓ نے کھینچ کر باہر نکالا۔ مالک بن زہیر نے آپ کو تیر کا نشانہ بنایا تو طلحہؓ نے اپنا ہاتھ آگے کر کے آپ کے چہرہ مبارک کو چھایا۔ تیر طلحہؓ کی چھنگلیا اور انگشت شہادت پر لگا اور دونوں مفلوج ہو گئیں۔ طلحہؓ کے سر پر دو چوٹیں بھی آئیں جن سے خون پھوٹ پڑا۔ یہ چوٹیں ایک مشرک نے لگائی تھیں، ایک ان کی طرف بڑھتے ہوئے اور دوسری واپس مڑتے وقت، اس طرح اس زخم نے صلیب کی شکل اختیار کر لی۔ قبول اسلام کے بعد ضرار بن خطاب کہا کرتے تھے، وہ ضربیں میں نے لگائی تھیں۔ آپ کی شہادت کی افواہ پھیلی تو صحابہ بکھر گئے، کچھ واپس مدینہ چلے گئے، کچھ پہاڑوں پر چڑھ گئے۔ آپ بلند آواز سے پکار رہے تھے، اللہ کے بندو! میری طرف آؤ، اللہ کے بندو! میری طرف آؤ۔ انسؓ بن نصر، عمرؓ اور طلحہؓ کے پاس آئے تو دونوں پریشان بیٹھے تھے، انسؓ نے کہا، حضور کے بعد کیا جینا؟ یہ کہہ کر وہ اٹھے اور مشرکوں سے بھڑک کر شہید ہو گئے۔ سب سے پہلے کعب بن مالک پر افواہ کا جھوٹ کھلا۔ وہ پکارے، اہل اسلام! خوش خبری ہو، رسول اللہ صلی اللہ علیہ وسلم زندہ موجود ہیں۔ طلحہؓ آپ کی طرف لپکنے والوں میں آگے آگے تھے، ابو بکرؓ اور تیس مزید صحابہ بھی آپ کی طرف بھاگے۔ ابو بکرؓ فرماتے ہیں، میرے پہنچنے سے پہلے ایک شخص آپ کا دفاع کر رہا تھا، وہ طلحہؓ تھے۔ صحابہ جمع ہوئے تو آپ نے درے کا رخ کیا، طلحہؓ آپ کو سہارا دیے ہوئے تھے۔ آپ وہاں جا کر بیٹھ گئے اور فرمایا، اپنے ساتھی طلحہؓ کو سنبھالو، اس وقت ان کا خون بہہ رہا تھا۔ طلحہؓ کی بیٹیاں عائشہؓ اور ام اسحاقؓ بیان کرتی ہیں، احد کے دن ہمارے والد کو ۲۴ اور دوسری روایت میں ۷۵ زخم لگے۔ ان کے سر پر ایک چوکور گھاؤ آیا اور رگ نسا (sciatic nerve) کٹ گئی، باقی زخموں کا شمار نہ تھا۔ جنگ احد ہی کا واقعہ ہے کہ رسول اللہ صلی اللہ علیہ وسلم نے ایک چٹان پر چڑھنے کا

ارادہ فرمایا لیکن دوزرہیں پہن رکھنے کی وجہ سے نہ چڑھ سکتے تھے طلحہ بن عبید اللہ جھکے اور آپ ان کی پیٹھ پر سوار ہو کر چڑھے۔ آپ نے خوش ہو کر فرمایا، ”طلحہ پر جنت واجب ہو چکی۔“ ابو بکرؓ فرماتے تھے، کل یوم احد طلحہ ہی کا تھا یعنی وہی اس جنگ کے ہیرو تھے۔

جنگ خندق میں سیدہ عائشہؓ بنو حارثہ کے قلعے میں تھیں۔ وہ جنگ میں شریک مسلمانوں کو دیکھتی ہوئی، پھرتی پھرتی ایک باغ میں پہنچیں جہاں بڑی تعداد میں مسلمان جمع تھے۔ ایک شخص نے سر سے گردن تک بڑا خود پہنا ہوا تھا، صرف اس کی آنکھیں نظر آ رہی تھیں۔ وہاں حضرت عمرؓ بھی تھے جو عائشہ کو ڈانٹنے لگے، آپ یہاں کیوں آئی ہیں؟ ہو سکتا ہے، بھٹک کر دور چلی جاتیں یا کوئی مصیبت پیش آ جاتی؟ ان کی ملامت طویل ہو گئی تو خود والے شخص نے خود اتار کر کہا، عمر! آپ نے بات زیادہ بڑھادی ہے، کوئی بھٹک کر یا بھاگ کر اللہ کے علاوہ کہاں جا سکتا ہے؟ یہ طلحہ بن عبید اللہ تھے۔ فتح مکہ سے قبل ایک بار رسول اللہ صلی اللہ علیہ وسلم نے بنو عیسٰی کے ۹ افراد کو شام کی طرف سے آنے والے قریش کے ایک قافلے کی نگرانی کے لیے بھیجا۔ آپ نے ان کے لیے دعا کی اور فرمایا، مجھے دسواں آدمی ڈھونڈ دو جسے میں علم سونپوں۔ پھر آپ نے طلحہ بن عبید اللہ کو شامل فرمایا اور دستے کا شعار ”یا عیشرۃ“ (اے دس افراد!) تجویز کیا۔

طلحہ بن عبید اللہ بیعت رضوان میں شامل ہوئے۔ ان کے خادم سلمہ بن اکوٰع جو ان کی خدمت کے ساتھ ان کے گھوڑے کی دیکھ بھال کرتے، اسے پانی پلاتے اور کھریا کرتے، مکہ میں اپنا گھر بار چھوڑ کر طلحہ کے ساتھ مدینہ ہجرت کر آئے تھے اور کئی معرکوں میں داد شجاعت دی، غزوہ حدیبیہ میں بھی ان کے ساتھ تھے۔ انھوں نے صلح کے واقعات تفصیل سے روایت کیے ہیں۔ طلحہ فتح مکہ میں آنحضرت صلی اللہ علیہ وسلم کے شانہ بشانہ رہے۔ انھوں نے غزوہ حنین میں بھی بہادری کے جوہر دکھائے۔ جب نبی صلی اللہ علیہ وسلم اور صحابہؓ نے حجۃ الوداع کے لیے احرام باندھے تو آپ اور طلحہ کے علاوہ کسی کے پاس قربانی کا جانور نہ تھا۔ علیؓ یمن سے آئے تو ان کے پاس بھی ہدی کا جانور تھا۔ ان تینوں نے حج قرآن کیا، باقی اصحاب کو آپ نے حج تمتع کی اجازت دے دی چنانچہ ان سب نے طواف کر کے بال کٹوائے اور احرام کھول دیے۔

شق، نطات اور کتیبہ یہودیوں کے تین قلعوں کے نام تھے جو جنگ خیبر میں فتح حاصل ہونے کے بعد مسلمانوں کو ملے۔ مال غنیمت کی تقسیم ہوئی تو طلحہ بن عبید اللہ کو شق میں حصہ ملا۔

۹ھ میں رسول اللہ صلی اللہ علیہ وسلم نے مسلمانوں کو غزوہ تبوک کے لیے تیاری کرنے کا حکم دیا۔ اس موقع پر

منافقوں نے مخلص اہل ایمان کو جنگ میں شرکت سے روکنے اور انہیں بددل کرنے کے لیے طرح طرح کی باتیں کیں۔ ایسی ہی ایک سرگرمی میں وہ ایک یہودی سویلم کے گھر میں جمع تھے کہ نبی صلی اللہ علیہ وسلم نے طلحہ بن عبید اللہ کو کچھ صحابہؓ کے ساتھ سویلم کا گھر جلانے کے لیے بھیجا۔ ایک منافق ضحاک بن خلیفہ نے گھر کے عقب سے چھلانگ لگائی تو اس کے پاؤں کی ہڈی ٹوٹ گئی۔ طلحہ کو دیکھ کر باقی منافقین بھی وہاں سے کھسک گئے۔ جب غزوہ تبوک میں پیچھے رہ جانے والے تین مخلص اصحاب رسول، کعب بن مالک، مرارہ بن ربیع اور ہلال بن امیہ کی توبہ قبول ہوئی اور ان کے حق میں قبولیت کی آیات نازل ہوئیں تو کعب مسجد نبوی میں آئے جہاں آنحضرت صلی اللہ علیہ وسلم اور صحابہؓ تشریف فرما تھے۔ طلحہ بن عبید اللہ نے انہیں دیکھا تو دوڑتے ہوئے ان کی طرف بڑھے، ان سے مصافحہ کیا اور مبارک باد دی۔ کعبؓ کہتے ہیں، ان کے علاوہ مہاجرین میں سے کوئی میری طرف نہ آیا۔ میں طلحہ کا یہ سلوک کبھی نہیں بھول سکتا۔

آنحضرت صلی اللہ علیہ وسلم کے دنیا سے تشریف لے جانے کے بعد حضرت ابوبکرؓ مسلمانوں کے پہلے خلیفہ منتخب ہوئے۔ ابن کثیر کا کہنا ہے، حضرت علی نے اسی روز (یا دوسرے روز) ان کی بیعت کر لی۔ باقی اہل تاریخ کا خیال ہے، علیؓ، زبیرؓ اور طلحہؓ نے بیعت کرنے میں تاخیر کی۔ عہدہ یعنی شروع ہوا تھا کہ ارتداد کا طوفان اٹھ کھڑا ہوا، ادھر کچھ قبائل نے زکوٰۃ ادا کرنے سے انکار کر دیا۔ حضرت ابوبکرؓ ہمیشہ اسامہ کو روانہ کر چکے تو مدینہ میں فوج کم پڑ گئی۔ اس وقت خدشہ ہوا، کہیں پاس پڑوس کے ہندو مدینہ پر ٹوٹ نہ پڑیں اس لیے حضرت ابوبکرؓ نے مدینہ آنے والے پہاڑی راستوں پر فوجی دستے مقرر کیے جو دن رات پہرہ دیتے۔ ایک دستے کے سردار طلحہ بن عبید اللہ تھے، باقی دستوں پر علیؓ، زبیر بن عوام، سعد بن ابی وقاص، عبدالرحمان بن عوف اور عبداللہ بن مسعود مقرر تھے۔ مدعیہ نبوت سجاج کے ساتھیوں زبیرقان اور اقرع نے توبہ کر لی تو حضرت ابوبکرؓ کے پاس آئے اور کہا، بحرین کا خراج ہمیں لکھ دیجیے، ہم ضمانت دیتے ہیں، ہماری قوم کا کوئی شخص مرتد نہ ہوگا۔ وہ مان گئے اور پروا نہ لکھ کر دے دیا۔ طلحہ بن عبید اللہ اس بات چیت میں شامل تھے۔ انہیں معاہدے کی دستاویز پر کچھ گواہوں کے دستخط ثابت کرانے تھے، حضرت عمران میں سے ایک تھے۔ طلحہ ان کے پاس گئے تو انہوں نے دستخط کرنے کے بجائے کاغذ ہی پھاڑ دیا۔ طلحہ کو غصہ آ گیا، وہ ابوبکرؓ کے پاس گئے اور پوچھا، خلیفہ آپ ہیں یا عمر؟ انہوں نے جواب دیا، عمرؓ، مگر اطاعت میری ہوگی۔ ۱۲ھ میں طلحہ نے خالد بن ولید کے ساتھ شام کے معرکوں میں حصہ لیا۔

خلیفہ اول نے اپنے مرض الموت میں عمر کو جانشین مقرر کیا تو طلحہ بن عبید اللہ ان کے پاس آئے اور کہا، آپ نے

حضرت عمر کو خلیفہ بنا دیا ہے حالانکہ آپ کو معلوم ہے، آپ کے ہوتے ہوئے لوگوں کو ان کی طرف سے کیسی سختی کا سامنا کرنا پڑا، وہ تنہا حاکم بن گئے تو معاملہ کیا ہوگا۔ آپ اپنے رب کے حضور پیش ہوں گے تو وہ رعیت کے بارے میں سوال کرے گا۔ ابو بکرؓ ثقاہت کی وجہ سے لیٹے ہوئے تھے لیکن اتنی اہم بات ان کے سامنے آئی تو فوراً اٹھانے کو کہا پھر فرمایا، تم مجھے اللہ کا خوف دلا رہے ہو؟ میں اپنے رب سے ملوں گا اور وہ مجھ سے یہ سوال کرے گا تو میں کہوں گا، اللہ! میں نے تیرے بندوں میں سے بہترین شخص کو ان کا خلیفہ مقرر کیا ہے۔ حضرت ابو بکرؓ کی تدفین کے وقت عمرؓ، عثمانؓ، طلحہؓ اور عبدالرحمانؓ بن ابوبکرؓ میں اترے، عبداللہؓ بن ابوبکرؓ نے اترنا چاہا تو عمرؓ نے منع کر دیا۔

سیدنا عمرؓ نے منصب خلافت سنبھالنے کے بعد اتنا وظیفہ لینا قبول کیا جو ابوبکرؓ لیتے رہے تھے، اتنی تھوڑی رقم میں ان کی ضروریات پوری نہ ہوتیں۔ کبار مہاجرین میں سے عثمانؓ، علیؓ، طلحہؓ اور زبیرؓ نے سیدہ حفصہؓ کی وساطت سے ان سے وظیفہ بڑھانے کی درخواست کی تو انھوں نے کہا، میں اپنے صاحبین (اور پیش رووں) رسول اللہ صلی اللہ علیہ وسلم اور ابوبکرؓ کے طریقے (انتہائی کم پراکتفا) پر چلا تو ہی ان کا ساتھ حاصل کر سکوں گا اور اگر میں نے ان کی راہ چھوڑ دی تو ان سے کبھی نمل پاؤں گا۔ طلحہؓ بن عبید اللہؓ نے سیاہ اندھیری رات میں حضرت عمرؓ کو ایک عورت کے گھر جاتے دیکھا۔ صبح کو کھونج لگانے نکلے تو معلوم ہوا، ایک نابینا، اپنا بیچ بڑھایا وہاں رہتی ہے۔ پوچھا، یہ شخص (عمرؓ) تمہارے پاس کیوں آتا ہے؟ اس نے بتایا، اتنا عرصہ ہو گیا، یہ میرے پاس آ رہا ہے۔ میری ضرورت کی چیزیں لے آتا ہے اور میری تکالیف کا ازالہ کرتا ہے۔ طلحہؓ فرماتے ہیں، میں نے اپنے آپ کو ملامت کی، تیری ماں تجھے جیتا نہ دیکھے، تو عمرؓ کی غلطیاں تلاش کرتا ہے؟

یکم محرم ۱۴ھ کو خلیفہ ثانی عمر فاروقؓ نے قادیسیہ بھیجنے کے لیے لشکر ترتیب دیا تو طلحہؓ بن عبید اللہؓ کو مقدمہ کی سربراہی سونپی، وہی اسے اعوص تک لے کر گئے۔ مہینہ پر عبدالرحمانؓ بن عوف اور میسرہ پر زبیرؓ بن عوام تھے۔ عمرؓ چشمہ ضرار پہنچے تو عثمانؓ، علیؓ، طلحہؓ اور دوسرے اہل رائے کو بلا کر مشورہ کیا کہ آیا اس مہم کی قیادت انھیں خود کرنی چاہیے؟ کئی صحابہؓ نے اس کے حق میں رائے دی، طلحہؓ بھی ان میں شامل تھے تاہم عبدالرحمانؓ بن عوف نے امیر المؤمنینؓ کی قیادت کی زبردست مخالفت کی، انھی کی رائے سے سعدؓ بن ابی وقاص کو امیر جمیش بنایا گیا۔ سعدؓ نے امارت حاصل ہونے کے بعد لشکر کی تشکیل نو کی تو طلحہؓ مقدمہ پر نہ رہے چنانچہ جنگ قادیسیہ کے حالات میں ان کا ذکر نہیں ملتا البتہ طبری نے روایت کی ہے کہ سیدنا عمرؓ نے اختتام جنگ پر انھیں خمس میں سے جاگیر دی۔

۲۱ھ میں حضرت عمر فاروقؓ کو خبر ملی کہ ایرانی اپنے بڑے بڑے شہر ہوازا، اصطرخ اور مدائن چھین جانے سے رنجیدہ

ہیں اور انھوں نے فیرزان کی قیادت میں نہاوند میں ڈیڑھ لاکھ فوج اکٹھی کر لی ہے۔ حضرت عمرؓ نے صحابہؓ سے مشورہ کیا، کیا میں فوج لے کر چلوں اور وہاں موجود اسلامی قوت کو کمک فراہم کروں؟ عثمانؓ، علیؓ، طلحہؓ، زبیرؓ اور عبدالرحمانؓ نے مشورہ دیا، ہماری رائے میں آپ کا خود جانا مناسب نہ ہوگا، ہاں جیش اسلامی کو آپ کی رہنمائی حاصل رہنی چاہیے۔ طلحہؓ نے مزید کہا، امیر المؤمنین! آپ جو حکم دیں، ہم مانیں گے۔ آخر کار نعمانؓ بن مقرن کو جنگ نہاوند میں کمانڈر بنانے کا فیصلہ ہوا۔

(ساڑھے تین کروڑ جریب) پر مشتمل عراق کا سرسبز میدانی علاقہ (جسے سواد عراق کہا جاتا ہے) مسلمانوں کے قبضے میں آیا تو مال غنیمت کی طرح اسے بھی فوجیوں میں تقسیم کرنے کی تجویز آئی۔ حضرت عمرؓ نے یہ کہہ کر انکار کر دیا، اگر یہ زمین فاتحین میں بانٹ دی گئی تو مسلمانوں کی اگلی نسلوں کے لیے کیا بچے گا؟ عبدالرحمانؓ بن عوف کی رائے تھی، اراضی بھی مال نے ہے اور اس پر غنمیں کا حق ہے۔ فوجی سمجھتے رہے، عمرؓ کا حق مار رہے ہیں۔ یہ مسئلہ شوریٰ میں پیش ہوا تو عثمانؓ، طلحہؓ اور علیؓ نے عمرؓ کی رائے کو ترجیح دی۔

قاتلانہ حملہ کے بعد حضرت عمرؓ نے فرمایا، میں خلافت کا ان اشخاص سے زیادہ کسی کو حق دار نہیں سمجھتا جن سے رسول اللہ صلی اللہ علیہ وسلم وفات کے وقت راضی تھے۔ میرے مرنے کے بعد اہل ایمان ان میں سے جس کو خلیفہ بنا لیں وہی خلیفہ ہوگا۔ انھوں نے عشرہ مبشرہ میں سے عثمانؓ، علیؓ، طلحہؓ، زبیرؓ، عبدالرحمانؓ بن عوف اور سعدؓ بن ابی وقاص کے نام لیے۔ طلحہؓ اس وقت مدینہ میں موجود نہ تھے، عمرؓ نے باقی اصحابؓ سے کہا، تم لوگوں کے سردار اور ان کے قائدین ہو، خلافت تم میں سے کسی ایک ہی کے پاس آئے گی۔ اگر درست روش اختیار کی تو امید ہے کہ لوگ تمہاری مخالفت نہ کریں گے مگر مجھے تمہارے باہمی اختلافات کا اندیشہ ہے، ایسا ہوا تو عام اہل ایمان بھی جھگڑنے لگ جائیں گے۔ طلحہؓ مشاورت میں تمہارے شریک ہونے چاہئیں، اگر میری موت کے تین روز بعد تک وہ مدینہ نہ لوٹے تو تم خود ہی فیصلہ کر لینا۔ پھر پوچھا، مجھے کون طلحہؓ کی ضمانت دے گا؟ سعدؓ نے جواب دیا، ان کا ذمہ دار میں ہوں۔ عمرؓ نے کہا، امید ہے، ان کی طرف سے کوئی اختلاف نہ ہوگا۔ بخاری میں ہے، ”میں اپنے بعد آنے والے خلیفہ کو وصیت کرتا ہوں کہ مہاجرین اولین سے اچھا برتاؤ کرے، ان کا حق پہچانے اور ان کی عزت و حرمت کی حفاظت کرے۔ میں اسے انصار سے اچھا سلوک کرنے کی تلقین کرتا ہوں جو دار ہجرت میں پہلے سے مقیم اور ایمان میں پختہ ہیں، ان کے نیکیوں کو مقبولیت دے اور گناہ گاروں سے درگزر کرے۔ مسور بن مخرمہ کے گھر شوریٰ کا اجلاس شروع ہوا تو طلحہؓ لوٹ آئے، اس طرح ۶ ارکان مکمل ہو گئے۔“ اس موقع پر عبدالرحمانؓ بن عوف نے مشورہ دیا، خلافت کے انتخاب کو

اشخاص (یعنی ارکان شوریٰ کے نصف) پر موقوف کر دو۔ چنانچہ زبیرؓ کے حق میں، سعد عبدالرحمانؓ کے حق میں اور طلحہ عثمانؓ کے حق میں دست بردار ہو گئے۔“ طبری (اور مدائنی) کا یہ بیان درست معلوم نہیں ہوتا کہ طلحہؓ اس روز واپس آئے جب حضرت عثمانؓ کی بیعت ہو رہی تھی۔ انھیں بیعت کے لیے کہا گیا تو پوچھا، کیا تمام قریشی ان پر راضی ہو گئے ہیں۔ جواب ملا، ہاں۔ پھر وہ حضرت عثمانؓ کے پاس آئے اور ان سے یہی سوال کیا۔ انھوں نے بھی اثبات میں جواب دیا تو بیعت کر لی۔

ایک بار حضرت عثمانؓ نے اہل مدینہ سے پوچھا، تم میں سے کون نے میں ملنے والی اپنی اراضی عراق سے یہاں منتقل کرنا چاہتا ہے؟ لوگوں نے کہا، یہ کس طرح ممکن ہے کہ ہم اپنی زمینیں ادھر لے آئیں؟ انھوں نے کہا، انھیں ان جائیدادوں کے بدلے میں فروخت کر دو جو جاز میں ہیں۔ اس تجویز سے سب خوش ہوئے، تب اراضی ادل بدل کرنے کے کئی سو دے ہوئے۔ خود حضرت عثمانؓ نے اپنی عراق کی اراضی طلحہؓ کو دے کر تبادلے میں بیرار لیس خریدا۔ کوفہ کی زرخیز نہری اراضی نشاۃ طلحہؓ کو ایسے ہی سو دے میں حاصل ہوئی۔ اس بارے میں تین مختلف روایتیں ہیں، ایک روایت کے مطابق انھوں نے جنگ خیبر میں ملنے والے اپنے حصے مدینہ کے ایک باشندے کے آگے فروخت کر کے اس کی ملکیت حاصل کی۔ موسیٰ بن طلحہؓ کی روایت کے مطابق یہ ایران کے شاہی خسروی خاندان کی چھوڑی ہوئی (evacuated) جاگیر تھی جو سیدنا عثمانؓ نے انھیں عطیے کے طور پر دی۔ تیسرا راوی کہتا ہے، طلحہؓ نے اسے حضرموت میں موجود اپنے مال مویشیوں کے عوض میں خلیفہ سوّم سے خریدا۔

آخر عہد عثمانیؓ میں مختلف علاقوں کے بلوائیوں نے مل کر مدینہ پر یورش کر دی۔ پہلے انھوں نے گورنروں کو ہٹانے کا مطالبہ کیا پھر امیر المؤمنینؓ سے استعفا مانگنے لگے۔ ان میں شامل مصری علی کو، بصری طلحہؓ کو اور کوفی زبیر کو اگلا خلیفہ بنانا چاہتے تھے۔ ہر گروپ نے اپنی اپنی پسندیدہ شخصیت سے الگ الگ ملاقات کی۔ تینوں اصحابؓ نے اپنے بیٹے حضرت عثمانؓ کی حفاظت کے لیے بھیج رکھے تھے، ان میں سے کسی نے بھی باغیوں کا ساتھ دینے کی ہامی نہ بھری بلکہ الٹا ان کو لعنت ملامت کی۔ چند دنوں کے بعد شورشوں نے خلیفہ سوّم کے گھر کا محاصرہ کر لیا، جمعہ کا دن آیا تو وہ دوران خطبہ میں نمازیوں پر سنگ باری کرنے لگے۔ حضرت عثمانؓ کو بھی پتھر لگا اور وہ بے ہوش کر منبر سے گر پڑے۔ انھیں گھر پہنچا دیا گیا، علیؓ، طلحہؓ اور زبیرؓ ان کی عیادت کو گئے۔ انھی ایام میں ایک بار سیدنا عثمانؓ مسجد نبویؐ میں آئے اور پوچھا، کیا یہاں علیؓ ہیں، زبیرؓ ہیں؟ طلحہؓ اور سعدؓ ہیں؟ ان کی موجودگی کا علم ہوا تو فرمایا، میں تمہیں اس اللہ کی قسم دے کر پوچھتا ہوں جس کے سوا کوئی معبود نہیں، جب مسجد نبویؐ نمازیوں کے لیے چھوٹی پڑ گئی تو رسول اکرمؐ نے فرمایا، جو اپنے مال

سے فلاں قبیلے کا باڑا خریدے گا تو اللہ اسے جنت میں اس سے بہتر گھر دے گا۔ میں نے اسے ۲۵ ہزار درہم میں خرید لیا تو آپ نے فرمایا، اسے ہماری مسجد میں شامل کر دو، اس کا اجر پاؤ گے۔ جب آنحضرت مدینہ آئے، پیر و مہ کے سوا کوئی کنواں ایسا نہ تھا جس کا پانی میٹھا ہو۔ مسافر بھی بلا قیمت اس سے سیراب نہ ہو سکتا تھا۔ آپ نے فرمایا، کون اس کنویں کو خرید کر اس میں مسلمانوں کا حصہ اپنے حصے کے برابر ٹھہرائے گا؟ اسے جنت میں اس سے کہیں بہتر بدلہ ملے گا۔ میں نے اسے خاص اپنے مال سے خریدا اور اہل ایمان کے لیے وقف کر دیا۔ رسول اللہ صلی اللہ علیہ نے غزوہ تبوک کے دن بڑے بڑے سرداروں کی طرف دیکھ کر فرمایا، ’جو اس لشکر (جیشِ عسرت) کے لیے اسلحہ اور سامان مہیا کرے گا، اللہ اس کی مغفرت کرے گا۔‘ میں ہی تھا جس نے اسے کیل کانٹے سے لیس کیا۔ لوگوں نے ان باتوں کی تائید کی تو انہوں نے کہا، اے اللہ! گواہ رہ، اے اللہ! گواہ رہ، اے اللہ! گواہ رہ، پھر چلے گئے۔ اسی دوران میں ایک بار وہ اس درستیچے پر آئے جو مسجد نبوی کے مقام جبرئیل کے پاس ہے اور حاضرین سے پوچھا، کیا تم میں طلحہ بن عبد اللہ ہیں؟ تین بار پکارنے پر طلحہ سامنے آئے تو وہ ناراض ہوئے اور کہا، میرا خیال نہ تھا کہ تم ان لوگوں میں شامل ہو چکے ہو جنہیں بلانے کے لیے تین بار پکارنا پڑتا ہے۔ میں اللہ کا نام لے کر تم سے پوچھتا ہوں، کیا تمہیں یاد ہے، میں فلاں روز، فلاں جگہ رسول اللہ صلی اللہ علیہ وسلم کے ساتھ تھا۔ صحابہ میں سے میں اور تم، محض دو افراد ہی موجود تھے۔ آنحضرت نے تمہیں مخاطب کر کے فرمایا تھا، ’طلحہ! ہرنی کا اس کے امتیوں میں سے ایک خاص ساتھی ہوتا ہے جو جنت میں بھی اس کے ساتھ رہے گا۔ عثمان جنت میں میرے رفیق ہوں گے۔‘ طلحہ نے تائید کی تو عثمان گھر کو پلٹ گئے۔ ترمذی نے طلحہ کی یہ روایت واقعہ کی تفصیل بتائے بغیر ذکر کی ہے۔

[باقی]